

రాచమొలక

శ్రీ కరా చంద్రశేఖరశాస్త్రి

సాయంకాలం 7 గంటలకు పట్టణానికి 6 మైళ్ల దూరంలో ఉన్న బాణాల మెరకకి చేరుకున్నాడు త్రివిక్రమభూపతి. ఈమ్యగయావినోదయాత్ర చాలకాలం క్రిందటే తలపెట్టాడు. కాని పట్ట మహిషి అవరోధాలవల్ల ప్రయాణం వెనకబడి పోతోంది. అయినా ఎప్పటి కప్పుడే రాణే దార్లు, రైతులూ వచ్చి వన్యమృగాల బాధలు నివేదించుకొంటూ మొర్ర పెట్టు కోవడంవల్ల నేటికి తప్పనిసరిగా బయలు దేరవలసివచ్చింది. సముచిత పరివారాన్ని కావలసిన సంబారాలతో వెంటబెట్టుకొని బయలు దేరాడు. తెల్లవారితే శరత్సర్ణిమ. అంచేత కాముదీ విహారంకూడా కలసి వస్తుందనే కుతూహలంతో తాను కూడా వస్తానని ప్రాధేయపడింది పట్టమహిషి. సాపం ఇంతవరకు పతిని విడిచి ఒక్క గోజైన మసీ లిన మనిషి కాకపోవడంవల్ల ఆలోచనలో పడ్డాడు. భార్యను తీసికొని వెడితే ఏకైక పుత్రుడు కూడా వెంటబడతాడేమో, వెళ్లేది వన్యమృగాల వేటకోసం, కూడా వచ్చేది రాణివాసం అయితే, కార్యభంగం ఆవుతుందేమో. చివరకు మ్యగయావినోద, కాముదీ విహారాలకు పొత్తు కుదురదని రాణికోరికను నిరాకరించాడు. పదునాలు గేళ్ల కుమారునికి ప్రధాన మంత్రి రుక్కప్ప గారిని సహాయంగా ఉంచి వాళ్ళిద్దరిమీదా

రాజ్యభారంపెట్టి రాజధానిలోనే హెచ్చరి కలు చేసి వారిని ఉంచేశాడు.

పాలకీలోంచి త్రివిక్రమభూపతి వీరన్న మంత్రి వెంటరాగా బాణాలమెర కంతా చుట్టివచ్చాడు. ఈ మెరకమీద తన పూర్వులంతా ధనుర్వేదం సాంగంగా నేర్చుకొని ఉండడంవల్ల ఈ బాణాల మెరకంటే వెరిఅభిమానం త్రివి క్రమభూపతికి. ఆ మెరకమీదుగా ఎక్కడకు ప్రయాణం అయి వెళ్లవలసి వచ్చినా ఆ మెరకమీద మజలీ చెయ్యకుండా వెళ్ళడు. చంద్రమండలం అప్పుడే ముఖం క్రిందు మీదులకు కదపక్కరలేని సమదృష్టిలోకి కనుపిస్తోంది, ఆకాశంలో చకోరాలు చంద్రి కల్ని జుట్టిపదునుగా బారులుతీర్చి ఆస్వా దిస్తున్నాయి.

గుంపులోంచి చెదిరిపోయిన నాలుగు మూడు తలక్రిందుపక్షులు రెక్కలు తప తపా కొట్టుకొంటూ ఆవాసవృక్షాన్ని చేరు కొంటున్నాయి. జ్యోతిర్లీఖాసదికి పది గజాల దూరంలో ఉన్న ఆ బాణాల మెరక మీద ఏర్పాటు చేయబడ్డ గుడారాల్లోవిడిది చేశారు రాజు పరివారమూను. గుడారాల న్నిటికి మధ్యనా సుందరమైన పట కుటీర మొకటి నిర్మించారు భూపతికోసం. దానికి కుడిపక్కవీరన్న మంత్రిగుడారం. ఎడమ ప్రక్కనేనాని కుటీరం. ఇంకా కొంచెం

దూరందూరంగా వంటశాల, మజ్జన భోజనాదిశాలలు, దండువిడియడానికి పాకలు, పందిళ్లు నిర్మింపబడ్డాయి. దూరాన ఉన్న తమాల వృక్షాలతోపుల్లో బండ్ల ఎడ్లనూ, గుర్రాలి దాణాలు పెట్టి నీళ్లు త్రాగించి కట్టివేశారు. సేవకులు పరిచారకులు బాడ్ల మీదనుంచి మూడు రోజులకూ సరిపోయేలా తెచ్చుకున్న సామానుల నన్నిటిని దింపి గుడారాల్లోకి చేరవేస్తున్నారు. భూపతికి ప్రత్యేకశాలలోను, మిగత పరిపారానికి పాకలలోను పందిళ్ళలోను వంటలు తయారవుతున్నాయి. ఆయా శాఖలకు చెందిన సేవకులు కొందరు భూపతికి చేయతగ్గ ఉపచారాల్లో నిమగ్నులై యున్నారు. కొందరు ప్రయాణవ్యయంకానిదో మ తెరతోసహా భూపతి శయ్యాగారంలో అమరుస్తున్నారు. ఒకమూల గంటలు తెలియజేయడానికి ఒక పెద్దగడియూగము దానిప్రక్క గంటలు కొట్టడానికి పెద్దకంచుదిమ్మ యేర్పాటు చేసి అక్కడ ప్రత్యేకంగా ఒక సేవకుణ్ణి నిలబెట్టారు. ఎత్తుగా నిర్మించిన వితర్డుల మీద ఆసీనులై సాయంభేరి, నగారా మ్రోగిస్తున్నారు మాగధులు. ఆయుధాలకట్టలు విప్పి మెరుగుపెడుతూ మందులు దట్టిస్తున్నారు కొందరుసిపాయిలు. ఈవిధంగా ఎక్కడ చేయతగ్గ హంగులు అక్కడ అమరుస్తూ ఒక గంటలో ఆబాణాల మెరకని ఒకచిన్న మజిలీ నగరంగా తయారు చేసేశారు. విడుదులు, బాటలూ విద్యుద్దీపాలతో మిలమిలా మెరిసి పోతున్నాయి. ఇంతకు ముందు ఆ మెరక మీదుగాపోయి తిరిగి వచ్చే గ్రామీణులు ఈ హఠాత్సృష్టిని తిలకించి విస్తుబోతున్నారు. పహారాజవానులు ఏమరకుండా

విచ్చుకత్తులతోటి బారుచేసిన తుపాకులతోటి మెరకంతా కలియ దిగుతున్నారు.

అందరూ తమతమ కాలోచిత కృత్యాలు నిర్వర్తించుకొన్న తర్వాత వీరన్నమంత్రి భూపతి గుడారానికి వేచేసి నిర్దిష్టమైన ఆసనంపై ఉపవిష్టుడై తెల్లవారితే చేయతగ్గ దినచర్యతో ప్రారంభించి క్రమంగా పురాణాల్లోని పూర్వపు నృపతుల మృగయావినోదాలవరకు ప్రసంగం సాగించి గోష్ఠీవినోదం ప్రసారం చేస్తున్నాడు. పర్యాయం మీద ఒడ్డింపుగా పండుకొన్న భూపతి ఒక్కసారి హఠాత్తుగా లేచి కూర్చుని వీరన్నగారూ! రాజ్యభారం అంతా అబ్బాయిమీద ఉంచి వచ్చాను; ఈ వేట పనులు రెండు రోజులలో తెమల్చుకొని మనం పట్టణం చేరుకోవాలి. మాటిమాటికీ ఆరైతులు, జానపదులు వచ్చి మృగాలబాధ నివేదించుకొంటూండడంవల్ల తప్పనిసరిగా ఈ వేటకు రావలసి వచ్చింది. ఈ రెండు రోజులూ పదునాలుగేళ్ళ అబ్బాయి రాజ్య భారం ఎల్లా నిర్వహించుకో గలుగుతాడో? అయినా రుక్కప్పగారిని ప్రధానకార్యాల స్వయంగా చూచుకొంటూ అబ్బాయికి ఒత్తిడి కలుగనీయవద్దని ముమ్మారు చెప్పి వచ్చాను. కానీ...'

వీరన్నమంత్రి:— ఏ ప్రభూ! ఏం సెలవీయదలచారు?

భూపతి:— అబ్బే వచ్చేటప్పుడు రాణి 'మీకు మృగయావినోదం, నాకు కాముదీ విహారంకూడా కలసి వస్తుంది నన్ను కూడా రమ్మని సెలవా' అని ఉత్సాహపడింది; కాని నిరాకరించాను.

వీరన్న:—ప్రభూ! రాణీ సర్కారుని కూడా వెంటబెట్టుకొని రావడంలో అధిక శ్రమం మనకేం కలుగబోదని ప్రభువులకు తోచకపోయి ఉండదు. మరిదేని కుపేక్ష వహించారోకాని.

భూపతి:—మరేంలేదు వీరన్న గారూ! రాణీ నిమిత్తం మరికొంతమంది స్త్రీజన శరి వారాన్ని తరలించుకు రావలసి వస్తుందని వీరమింపచేశాను. అయినా వేట వీరవిహారం, కాముదీవినోదం ఉద్యానక్రీడా కాదుటండీ, అంచేత కూడా కొంత ఉపేక్ష వహింప వలసివచ్చింది.

వీరన్న:—కావచ్చు ప్రభూ! కాని ఫలభేద సమయ భేదాలనుబట్టి రెంటినీ సమన్వయపరుచుకోవచ్చు. అయినా తాము తలచినది కూడా కొంత సమంజసమే.

ఈ విధంగా కొంతసేపు సంభాషణ జరిగిన పిమ్మట 'సరే వీరన్న గారు! చాల ప్రొద్దుగడచింది, మీరు వెళ్ళవచ్చు' అని మంత్రికి సెలవొసంగి భూపతి తల్పంమీద మేను వాల్చాడు. సేవకుడు తొమ్మిది కొట్టాడు.

తల్పంమీద వెళ్లకిలా ఇండుకొని ఏవో రాజ్యతంత్రాలు, వేటలోని సుఖపులూ, అవీ, యివీ ఆలోచిస్తూ ఉన్నాడు. మనస్సులో ఒక్కక్క ఆలోచనే ఒకదాని తరువాత మరియొకటి తొంగి చూచి పోతున్నాయి. స్పష్టంగా కొన్ని, అస్పష్టంగా కొన్ని మెరకమీద పహారావారి బహుపరాకులు వినిపిస్తున్నాయి. పటకుటీరంలోంచి వైన ఆకసంమీద చంద్రుడు వెండిపల్లెంలా మసక మసకగా గోచరిస్తున్నాడు. తన్న

యత్వంతో ఆ శరచ్చంద్రుణ్ణి చూస్తూండడం వల్ల తనకు తెలియకుండానే కొన్ని అంతఃపురభావాలు మనస్సులో పుట్టడం, అవి చెలరేగడం కూడా మెదలుపెట్టాయి. ఆవలింతలు ముమ్మరంగా వస్తున్నా నిద్ర మాత్రం పట్టడంలేదు. తల్పానికి మధ్యగా దిండ్లు లాక్కొని ఆని కూర్చున్నాడు. అక్కడికి కూడా కొన్నికొన్ని భావాలు తరుముకు వచ్చాయి. లేచి గుడారంలోనే పచారుచేయ మొదలుపెట్టాడు భూపతి. అక్కడికి వెంటాడాయి కొన్ని భావాలు. పటద్వారం పక్కకు తొలగించి బయటకు వచ్చాడు. ఎదురుగా పూచిన రెల్లువసం, నదీసైకతాలు, స్వచ్ఛ జలాలు వెన్నెలలో కలిసిపోయి వేరుపరచ వీలులేకుండా ఉన్నాయి. పది అడుగులు ముందుకుసాగి నలువైపులా దృష్టిని సారించాడు. పహారావాళ్లు కూర్చుని కొందరు, నిలబడే తుపాకి మణమలమీద గడ్డాలు ఆన్చి కొందరు కునికిపాట్లు పడుతున్నారు. నదిబడ్డునేఉన్న వెదురు గడల చివళ్ళ వ్రేలాడే తలకిందు పక్షులు కిలకిలమని ఆర్చి రెక్కలు తపతప కొట్టుకొంటూ ఎగిరిపోయి మరోచోట వ్రాలాయి. వలయాలుగా వంగి యున్న గడలు పక్షులు లేచి పోవడంతోటే జువ్వమని నిట్రబాటుగా నిలబడిపోయాయి. పొదలలోఉన్న కీచురాళ్లుఅన్నీ ఒకసారి ఈలలు కొట్టాయి. ఎండుటాకుల మీదనుంచి తొంశ ఒకటి మర్మరధ్వని చేస్తూ పారిపోయింది. ప్రకృతిలో బయలుదేరిన యీ అలికిళ్ళకు పహారా వాడొకడు మేలుకొని 'పహారా హుషార్' అని అరిచాడు. దానికి జవాబుమాట రాలేదు. మళ్ళీ రెట్టింపు గొంతుతో అరిచాడు. నలుమూలల

నుంచి జవాబులుగా ఒకడి తరువాత ఇంకొకడు ఈ మాటలే అరిచారు. పదిహేను నిముషాలు ముందుకుపోయిన గడియారం కేసిచూసి చకితుడైకొద్ది విసురుతో పదకొండు గంటలు కొట్టాడు సేవకుడు. భూపతి కుటీర ద్వారం వద్దనున్న దావారికు లిద్దరూ తొలగింపబడియున్న ద్వారంలోంచి చితుకు గుండెలతో లోనికి తొంగి తొంగి చూచాడు. పాన్పుమీద ప్రభువులేడు. దిగ్భ్రాతు లయిపోయారు. కంగారుపడి నలుమూలలూ పరికించారు. ఆపాడు వెన్నెలలో కలిసిపోయిన దుస్తులతో ఒకవ్యక్తి మెరకమీద నిలబడి యున్నట్లు పొడకట్టగా మళ్ళీ జాగ్రత్తైనా దాలు ఉచ్చైస్వరంతో పలికారు. వెంట వెంటనే మెరకంతా పహారా జవాన్ల నినాదాలతో మారు మ్రోగిపోయింది. నిమిషంలో గుడారాలన్నీ మేలుకున్నాయి. దూరానఉన్న భూపతి 'ఎవరక్కడ' అని అరిచాడు. ఎవరినీ ఉద్దేశించి వేసిన ప్రశ్నో తెలియకపోవడంవల్ల జవానులు ఒకరివైపు ఒకరు చూచుకున్నారు. ఉచ్చంగా మళ్ళీ అల్లాగే కేకవేశాడు భూపతి. ఒక సిపాయి ఈలవేసి తుపాకి ఝుళిపిస్తూ మ్రోలకువచ్చి వంగి సలాంచేశాడు. గుడారాలన్నీ ఒక్కసారిగా గుసగుసలు పోయాయి. 'వీరన్న మంత్రిని పిలు' అన్నాడు అధికారసర్వంలో భూపతి. మాట వెంబడినే జవాబుగా మంత్రి వచ్చి ఎదుట వినముడచూడు. క్షణమూర కొని తలపంకించి 'బోయీలను పంపి రాణి గారిని' అన్నాడు భూపతి. మంత్రి ఎంత ప్రోద్దు అయిఉంటుందా అన్నట్లు ఆకాశాని కేసి చూచాడు. దూరంగా చక్రవాకం ఎగురుతూ ఎగురుతూ తూలి ఓపల్లీ కొట్టి

సగం క్రిందకు పడి పోయి మళ్ళీ ఎగిరి పోయింది. వీరన్న మంత్రికి సంగతంతా అవగాహన అయిపోయింది. వినవిసా నడచి వెళ్ళి చేయతగు ఏర్పాట్లు చేసి భూపతి ఎదుటికి వచ్చి నిలబడ్డాడు.

తెలిసిఉండే 'ఎంత రాత్రయింది వీరన్న గారూ!' అన్నాడు భూపతి. ఎంతో రాత్రి కాలేదండి పదకొండు దాటిందన్నాడు మంత్రి. మళ్ళీ అందుకొని ఆరుమైళ్ళే కదండి ఈపాటికి పాలకీ తిరుగుముఖంలో ఉంటుంది అన్నాడు సర్దుబాటుగా. దీర్ఘంగా నిట్టూర్చి గుడారంవైపు కాలు సాగించాడు భూపతి. వెనుకనే మంత్రి అనుగమిస్తూ చేసన్నల తోటి, కనుసన్నలతోటి గుర్రపురౌతుల్ని అంచీలమీద పట్టణంవైపు ఎదురు దారులు త్రొక్కమన్నాడు.

పాలకీ తీసికొని బోయీలు తిన్నగా రుక్కప్ప గారింటికి వెళ్లి రాజు గారి హుకుంను నివేదించారు. రుక్కప్ప చకితుడై రాణివాసానికి దాడు తీశాడు. నిమిషంలో ప్రయాణసన్నాహాలు గావించి సముచిత పరివారంతో పాలకీని లేవనెత్తి సాగమని తానుకూడా పొలిమేరవరకూ సాగనంప దలచి సిపాయిలతో ఆమాటా ఈమాటా చెబుతూ నడుస్తున్నాడు.

త్రివిక్రమ భూపతికుమారుడికి పదునాలు గోయేడు. రాచపోకడలన్నిటిని బట్టిచూస్తే చూపరులకి తండ్రిని తల పింప చేసేలా ఉన్నాడు. తండ్రి వేటకుపోయిననాటి రేయి ముందుముందు తనకు సంక్రమింపబోయే రాజ్యాన్ని ఓసారి నలుమూలలా చూద్దా మని, జనవాక్యాలిద్దామని ప్రచ్ఛన్న వేషంతో పట్టణంలో సంచరించడానికి

బయలు దేరాడు. అప్పటికి కోటలో పన్నెండుగంటలుకొట్టి అరగంట కావస్తోంది. వైశ్యులవీధి చివరనుండి రాజవీధికి మళ్లుతున్నాడు యువరాజు. కొంచెం తగ్గుస్థాయిలో ప్రసారమే బోయాలమూలుగు చెవులకు తాకింది. ఇంత రాత్రివేళ పట్టణంలోంచి పాలకీపై పోయేవారెవరై ఉంటారని ఓసారి నిర్లిప్తగా అనుకొని ముందుకుసాగి వెళుతున్నాడు. క్షణంలో పాలకీ తన ముందుకు వచ్చేసింది. ముందుగా సాగనంపడానికి పోయే రుక్కప్ప గారు కనబడ్డారు. తరువాత పాలకీనలువైపులా మెరిసే విచ్చుకత్తులు కనుపించాయి. వెచుక సాయుధబలం, కొంతమంది స్త్రీపరివారం, వెండికాగడాల వెలుగులో చూచే లోపల తన్నుదాటి పాలకీముందుకు సాగిపోయింది. రాజలాంఛనాలతోపోయే ఈ పాలకీనిగూర్చి ఏమీ పాలుబోక ఆశ్వికులలో ఒకణ్ణి క్రిందకు త్రోసి రెప్పపాటులో పాలకీకి ఎదురుగా గుర్రాన్ని నిలబెట్టి 'ఆగు' అని ఎదుటి బోయాలను గద్దించి ఉరిమిచూచాడు. మారువేషంలోఉన్న యువరాజును గుర్తింపలేక రాణివాసం కదలివస్తోంది, దారినుండి 'అపసరిల్లు' అని హుంకరించి పలికాడు రుక్కప్ప సామాన్యనిగా భావించి. 'అందుకనే ఆగమంటున్నాను' అన్నాడు నెత్తిమీది తల బాగాతీస్తూ 'యువరాజు. 'యువరాజు' అని ఓసారి పరివారమంతా నోట్లో గొణుక్కున్నారు. రుక్కప్ప తెల్ల బోయాడు. ఎవరి ఆజ్ఞ మన్నించాలో తెలియక మెట్టు కర్రల

మీద నిలబెట్టి ఉంచారు పాలకీని బోయీలు. వెండి కాగడాలవాళ్లు యువరాజుకి ఇరుపార్శ్వములా వచ్చి నిలబడ్డారు. క్షణంలో ఎవరివాహనాల మీంచి వారు దిగిపోయి బరాబరులయి పోయారు యువరాజుకి. యువరాజు వచ్చిరాని మీసాన్ని ఓసారి సవరించి 'రుక్కప్పగారు! ఇంత రాత్రివేళ ఎవరి అనుమతితో పొలిమేర దాట తలచారు' అన్నాడు. తనకువచ్చిన భూపతి షరమానా నివేదించాడు రుక్కప్ప యువరాజుకి. అడుగు ఎదరికి కదపడానికి వీలేదన్నాడు యువరాజు. మీ తండ్రి ఆజ్ఞ మీరడానికి ఎవరితరము అన్నాడు రుక్కప్ప. నాకొక్కడికే ఉంది ఆసాహసం అన్నాడు యువరాజు. 'ఆసాహసానికిది సమయం కా'దన్నాడు రుక్కప్ప. 'రుక్కప్పగారు!' అనే అక్షరాలు ఉచ్చరించే లోపల ఒరనుండి కత్తిదూసి 'అధికప్రసంగం కట్టిపెట్టండి' అని కత్తిమొన రాజప్రాసాదం వైపు చాచి 'పాలకీ ప్రాసాదానికి తిప్పండి' అని బోయీలను గద్దించాడు యువరాజు. బోయీలు బుజాలు మార్చుకొని తిరగ బోతోంటే 'తోందర పడకండి బోయీలు' అన్నాడు రుక్కప్ప. కోపం ఆగలేదు యువరాజుకి. ఒక్కఅదటులో గుర్రంమీంచి ఉరికి అడుగు ముందుకి పడిందంటే కపాలాలు భూమిమీద దొర్లి పోతాయి, అని ఇంకా పూర్తిగా ఉచ్చరించాడో లేదో దంతపు పాలకీ తలుపులు కిర్రుమని తెరచుకొన్నాయి. విచ్చుకత్తులు కిందకి వాలి పోయాయి. పాలకీ

లోంది "బాబూ!" అని సంబోధన విన బడింది యువరాజుకి. అడుగు వెనుకను వేసి తీవ్రం తగ్గించుకొని 'మాతా! నమస్కారం, ముందు అంతఃపురానికి దయ చేయండి; అక్కడ మాటాడుకొందాం, కులస్త్రీ రాచ బాటలో మాట్లాడడం అనుచితం' అన్నాడు కుమారుడు.

'బాబూ! కుర్రవాడవు; నీపితృపాదులు నాయెడబాటు సహించడం ఇదే ప్రథమ పర్యాయం...' అని యేదో ఇంకా చెప్పబో

తోంది రాణి. యువరాజు రుక్కప్పకేసి తిరిగి రెండుసార్లు మాటల మధ్యలో కత్తి ఝుళిపిస్తూ "నాతల్లి వేశ్యకాదు ఎక్కడికి రమ్మంటే అక్కడికి వెళ్లడానికి, అవసర మయితే ప్రభువుల్ని అంతఃపురానికి దయ చేయమనండి" అని ఒక ఆశ్వికుణ్ణి పిలిచి "బాణాలమెగకమీది ప్రభువుగారితో ఈ వార్త విన్నవించు" అని ఆజ్ఞాపించి గరు క్కునతిరిగి గుర్రంఎక్కి వెనకాలే పా లకీని తనవెంట సాగిరమ్మని హుంకరింపుతో ఉరిమి చూచాడు యువరాజు.

